

Haqverdiyevlər nəslinin yadigarı

Onun ata babası Haqverdi bəy XIX əsrdə Şuşada İbrahim xanın mirzəsi və xeyriyyəçi olub. Atası Məşədi Zeynal, anası Tovuz xanım el-obada böyük hörmət-izzət sahibləri idilər. Özü isə Azərbaycan jurnalistikasının tanınmış simalarındandır.

Söhbət Ulduzə Haqverdiyevdən gedir. Düz 72 il əvvəl – 1953-cü ildə Azərbaycan Dövlət Universitetini (indiki BDU) bitirərək jurnalist fəaliyyətinə başlayıb. Əvvəl Ağdamda redaksiyada çalışıb. Sonra Bakıya gələrək “Azərbaycan gəncləri” qəzetində ədəbi işçi olub, maraqlı yazıları ilə imzasını tanıdı. Ailə vəziyyəti ilə əlaqədar Şərura, sonra Füzuliyə gedib. 1966-cı ildən “Araz” qəzetində çalışıb. 70-ci illərdə Bakıya qayıdaraq Azərbaycan Jurnalistlər İttifaqında məsləhətçi, “Müxbir” jurnalında ədəbi işçi kimi fəaliyyət göstərib.



Mehdiqulu xan Ulduzə xanımın ulu babası Mirzə Haqverdi Qarabağiyə bəylik rütbəsi verib, Ağcabədidə kənd bağışlayıb. Nəsil şəcərəsi Əbdürrəhim bəy Haqverdiyevgilə gedib çıxan, atasının əmisi qızı Xurşid xanımın həyat yoldaşı Nəcəf bəy Vəzirov olan, Hacıbəylilərə, Çəmənzəminlilərə yad sayılmayan Ulduzə xanım bu məsuliyyəti daim öz üzərində hiss edib və məşhur imzanın şərəfini layiqincə qoruyub.

Onun anası Tovuz xanım Ağcabədidə Kürqırağı Qaradolaq obasından, Cəlil Məmmədquluzadənin ömür-gün dostu Həmidə Cavanşirin qohumlarından olub. Xatirələrə dalan ağbirçək jurnalist deyirdi ki, 1945-ci ildə Həmidə xanım Ağdamda onların məktəbinə gəlmişdi. Məktəbin direktoru mənim qolumdan tutub Həmidə xanımın yanına apardı və ona təqdim elədi:

– Bu, Tovuzun qızıdır, adını siz qoymusunuz – Ulduzə. Həmidə xanım mənim başımı sıgalladı, səliqəli, təmiz geyimi mi təriflədi və ata-anamın necə yaşadıklarını soruşdu...

Onun belə xatirələri çoxdur. Eyni zamanda, cəsarətli qələm sahiblərindən sayılır. İlk dəfə Azərbaycan Xalq Cümhuriyyəti haqqında çox maraqlı məqalə yazıb. Sovet rejiminin kəskin vaxtlarında hər jurnalist buna cürət etməzdi. Ulduzə Haqverdiyeva 150 yaşlı milli mətbuatımızla bağlı dəyərli məqalələrin də müəllifidir. Şura hökumətinin ilk dövrlərində çıxan “Fəhlə-kəndli müxbirlər” məcmuəsində tənqidi yazıları gedən səhləflərimizin təqiblərə məruz qalmasını geniş araşdırıb.

Həmin məcmuədə Mehdi Ağazadənin, Ələkbər Mövlayevin, Hüseyn Bağırın, Ağabala Mikayılzadənin, Hafiz Mirzəzadənin çıxışları etdiyini, yazılarına görə təqib olunan astarxanba-

zarlı Mehdi Əsgərovun, gəncəli Abbas Rəcəbli və Süleyman Bağirovun, Ağdamdan Həsənəli Rüstəmzadənin, Zərdabdan Bəhaləddin Zərdabinin, Hacıqabul dəmir yolundan Şərif Hüseynovun, Binəqədidən Eyvaz Əbiyevin və başqalarının bürokratlar tərəfindən “ləkələnməsini” qeyd edib.

Ulduzə xanım “Mübarizədə keçən ömürlər” adlı araşdırma-sında (“Müxbir” jurnalı, may, 1984) yazırdı ki, “Azərbaycan işçi-kəndli müxbiri” dərgisinin 1928-ci ildə çıxan 6-cı nömrəsində bildirildiyinə görə, Ba-

kının Ağ şəhərində naməlum adamlar fəhlə-müxbir Həmdulla Fərzulla oğlunu bıçaqla sinəsindən vurub ağır yaralayıb, sonra da daşla, ağacla bədənini əzik-əzik edərək, əzabla öldürüblər. O zaman Mikayıl Müşfiqin qələmə aldığı “Müxbirin ölümü” adlı şeir də məcmuədə dərc olunub. Ulduzə xanım həmin şeiri də taparaq “Müxbir” jurnalında oxuculara təqdim edib.

Onun “Xatirələr unudulmur”, “Musiqiçi kadrlar” (görməli bəstəkar, eyni zamanda, publisist Üzeyir Hacıbəyli ilə bağlı) “Məhsul” dostluğu tərənnüm edir”, “İlk fabrik qəzeti” (Bakı Tikiş Fabrikində çıxan “Fəhlə yolu”) və sair məqalələri də maraqla qarşılanıb.

...Universitetin jurnalistika fakültəsində qiyabi təhsil aldım. Sumqayıtda çalışdığım çoxtiraajlı “Kimyaçı” qəzetinin çap olunduğu şəhər mətbəəsində metranpaj olan Hacıməhdi Fətiyev haqqında oçerq yazıb Jurnalistlər İttifaqının aylıq “Müxbir” jurnalı redaksiyasına aparmışdım. Orada yazımı əvvəllər “Kimyaçı”ya rəhbərlik etmiş baş redaktor Oqtay Cəfərova təqdim etdim. O da Ulduzə xanımı çağıraraq oçerkimi çapa hazırlamağı tapşırırdı. İlk dəfə gördüyüm Ulduzə xanım tələbə-jurnalist olduğumu eşidincə qızı Səadət Məmmədovanın da bizim fakültədə oxuduğunu söylədi.

– Eyni qrupun tələbələriyik, – dedim. – Hamımızın xətrini çox istədiyimiz Səadət Məmmədova, özü də Üzeyir Hacıbəyovun ev-muzeyində işləyir.

Ulduzə xanım gülümsündü. Dedi ki, bəli, Səadət dahi bəstəkarın Bakıdakı ev-muzeyinin işçisidir, mən isə hələ 1959-cu ildə Üzeyir bəyin Şuşadakı ev-muzeyinin açılışında “Azərbaycan gəncləri” qəzetinin müxbiri kimi iştirak etmişəm. Sonra yazımı oxuyub bəyəndi və növbəti nömrə üçün hazırladı.



Ondan sonra Ulduzə xanımla görüşməyə də, Səadət xanımla (“Qarabağlı” təxəllüsü ilə tanınır) həmkar kimi arasına görüşürük. Uzun illər Üzeyir bəyin ev-muzeyinə direktorluq edib, televiziya “Azərbaycan musiqi mədəniyyəti tarixi” proqramının müəllifi və aparıcısı olub. “Üzeyir Hacıbəyov” ensiklopediyasının müəlliflərindəndir. Bir vaxt anası mənim yazımı “Müxbir” jurnalında çap etmişdi, indi də mən Səadət xanımın mədəniyyət mövzusunda yazılarını, dahi bəstəkarımız Üzeyir Hacıbəyli haqqında maraqlı araşdırmalarını qəzetimizdə çapa verirəm.

Ulduzə xanımın “Müxbir” jurnalında dəyərli məqalələri, müsahibələri dərc edilirdi. Onunla iş yoldaşı olmuş şair-publisist Əjdər Fərzəli yazırdı: “Ulduzə xanım həyatın dərin bilicisi kimi, kitablardan oxumadığım elə ibrətli misallar, əhvalatlar söyləyirdi ki, heyrlənləndirdim. O fəxr edirdi ki, Şuşada anadan olub. Dahi bəstəkarımız Üzeyir Hacıbəylinin, Bülbülün, Xanın, Seyid Şuşinskiyin Şuşadakı evlərindən, bağlarından xüsusi məhəbbətlə danışırı. Hətta Şuşanın məşhur Xarıbülbul gülünün toxumundan gətirib Ağdamda və Ağcabədidə əkdiyindən misal çəkirdi. – Amma Allahın sirridir, – deyirdi, – bu gül inadla baxır adamın üzünə, sanki öz gül dilində pıçıldayır ki, “mən yalnız Şuşa torpağında yaşaya bilərəm. Məni Şuşadan ayırmaq, heç yerə köçürmək mümkün deyil...”. Ulduzə xanım bundan sonra sınağa çəkirdi məni: – Adını yazıçı qoymusan, Xarıbülbul haqqında niyə bir əsər yazmırsan?”

Əmək veteranı Ulduzə Haqverdiyeva 2010-cu ildə Azərbaycan Mətbuat Şurası nəzdində yaradılmış Ahıl Jurnalistlər Məclisinin ilk üzvlərindən olub. Tədbirlərdə fəal iştirak edib. İndi İstanbulda qızları Kəmalə və Sevinclə birlikdə yaşayır. Oraya gedəndə böyük qızı Səadətin Bakıdakı uşaqları – Rəşad və Leyla üçün, Bakıya gələndə isə Kəmalə və Sevincin uşaqları – Orxan və Abbas üçün darıxır.

Milli Mətbuatımızın 150 illiyi ilə əlaqədar bu sahədə xidmətləri olan Ulduzə xanımla danışmaq üçün İstanbula zəng etdik. Maraqlı söhbətlərinə dinlədik. Buradakı həmkarlarına ən xoş arzularını ifadə etdi. Biz də jurnalistikamızın ensiklopedik bilgileri olan ağbirçəyinə uzun ömür, cəsarətliliyi diləyirik.

Əli NƏCƏFXANLI
XQ